

## लेकवेशी नगरपालिका

नगरसभाको १५औं अधिवेशनमा प्रस्तुत आ.व. २०८१/०८२ को वार्षिक बजेट वक्तव्य

### नगर सभाका सभाध्यक्ष ज्यू,

१. संघीय लोकतान्त्रिक गणतन्त्रात्मक शासन व्यवस्थाको माध्यमबाट लोकतन्त्रका आधारभूत मूल्य मान्यताको सम्मान, मानवअधिकारको संरक्षण, सहभागितामूलक शासन पद्धति र सुशासन कायम गर्नका लागि राष्ट्रले लिएको "समृद्ध नेपाल, सुखी नेपाली" को राष्ट्रिय आकाङ्क्षा, कर्णाली प्रदेश सरकारको "समृद्ध कर्णाली, सुखारी कर्णाली बासी" भन्ने दिर्घकालिन सोचलाई आत्मसाथ गर्दै लेकवेशी नगरपालिकाले लिएको "लेक र वेशीको संगमको आधार, कृषि, शिक्षा, स्वास्थ्य र रोजगार सहितको पूर्वाधार" भन्ने दिर्घकालिन सोच पुरा गर्ने दृढ विश्वासका साथ म आर्थिक वर्ष २०८१/०८२ को आय व्ययको विवरण प्रस्तुत गर्न उपस्थित भएको छु ।
२. यस अवसरमा मुलुकको अखण्डता, सार्वभौमसत्ता, स्वाधिनता र स्वाभिमानको रक्षा गर्दै लोकतान्त्रिक गणतन्त्र र सामाजिक न्यायका लागि विभिन्न कालखण्डमा आफ्नो अमूल्य जीवन उत्सर्ग गर्ने वीर वीरगंगा शहिदहरु प्रति भावपूर्ण श्रद्धान्जली अर्पण गर्नुका साथै नागरिकहरुका सर्वोच्च अधिकार प्राप्तिका क्रममा बेपत्ता तथा घाइते योद्धाहरु, आन्दोलनको नेतृत्व गर्ने अग्रजहरु प्रति हार्दिक सम्मान व्यक्त गर्दै नगरपालिकाको समुन्नति र विकासको लागि विगत र वर्तमानमा योगदान पुर्याउनुहुने सम्पूर्ण अग्रज एवं बुद्धिजीविहरु प्रति हार्दिक आभार प्रकट गर्न चाहन्छु ।
३. देशमा संघीय लोकतान्त्रिक गणतन्त्र स्थापना भएपछि दोस्रो पटक निर्वाचित जनप्रतिनिधीहरुको तेस्रो कार्यकाल सुरु भएको छ । विगत वर्षहरुको अनुभवहरुको समिक्षा गर्दै जनताका माझ स्थानीय सरकारको उपस्थितिले दिगो शान्ति, स्थायित्व, विकास, समृद्धि र सामाजिक न्याय तर्फ अगाडी बढ्दै जनताका आकांक्षा जागृत भई सामाजिक न्याय सहितको बहुआयामिक एवं तिव्र विकास गर्न तर्फ क्रियाशिल रहेको छ ।
४. नगरपालिका सञ्चालनमा विभिन्न किसीमका चुनौतीहरु बीच पनि यस पालिकाको विकासको आशा, अपेक्षामा तिव्र वृद्धि भएकोले सही नीति, सक्षम नेतृत्व, दृढ आत्मविश्वास र समर्पणका साथ अगाडी बढ्दा सकारात्मक विकासको अभियानलाई तिव्रता दिन सकिन्छ भन्ने सन्देश दिन सफल भएका छौ ।

### सभाध्यक्ष ज्यू,

५. "लेक र वेशीको संगमको आधार, कृषि, शिक्षा, स्वास्थ्य र रोजगार सहितको पूर्वाधार" भन्ने नारालाई सार्थक बनाउने यस बजेटको सोच रहेको छ ।
६. योजनाबद्ध र दिगो विकास गर्दै नगरपालिकाको आर्थिक, सामाजिक, रूपान्तरण सहितको स्वस्थ, सभ्य र सु-संस्कृत समाजको निर्माण गर्नु यस बजेटको लक्ष्य रहेको छ ।

### ७. बजेटका उद्देश्यहरू:

- (क) यस नगरपालिकाका सम्पूर्ण स्वास्थ्य संस्थाहरुबाट निःशुल्क आधारभूत र आकस्मिक स्वास्थ्य सेवाहरु प्रभावकारी रूपमा उपलब्ध गराउने ।
- (ख) यस नगरपालिका अन्तर्गतका सामुदायिक विद्यालयहरुमा निःशुल्क शिक्षाको व्यवस्था, गुणस्तरीय शिक्षा एवं सिकाई उपलब्धि बढाउने र विद्यालयको शैक्षिक गुणस्तर सुधार गर्ने ।
- (ग) कृषि क्षेत्रलाई जलवायुमैत्री, आधुनिकीकरण, विविधिकरण, व्यावसायिकरण गरि उत्पादन र उत्पादकत्व वृद्धि गर्न बाँझो जग्गाको प्रयोग गर्ने, बेरोजगार युवालाई कृषि पेशामा आकर्षित गर्ने ।
- (घ) नगर कार्यपालिका, वडा कार्यालय र स्वास्थ्य संस्थाहरुबाट प्रवाह गरिने सेवालालाई सेवाम्राहीमैत्री र चुस्तदुरुस्त बनाउन दक्ष जनशक्ति र उपलब्ध स्रोत साधनको समुचित प्रयोग गरी सुशासनको प्रत्याभूति गराउने,

- (ड) स्थानीय तहको अधिकार क्षेत्र भित्र नगरपालिकाले लगाउन र उठाउन पाउने कर प्रणालीमा सुधार गर्ने,
- (च) जलवायुमैत्री, बालमैत्री र वातावरणमैत्री स्थानीय शासन पद्धति कार्यान्वयनमा ल्याउने,
- (छ) ऐतिहासिक, धार्मिक र पर्यटकीय स्थलहरूको संरक्षण, संवर्द्धन र विकासमा जोड दिने,
- (ज) नगरपालिकाको सामाजिक, भौतिक र आर्थिक विकासको लागि लगानीमैत्री वातावरण सिर्जना गरी साझेदार संस्था, नीजि क्षेत्रको मनोबल उच्च पार्ने र आय आर्जनका अवसरहरू सिर्जना गरी गरिबीन्यूनिकरण गर्ने,

**८. उपरोक्त उद्देश्यहरू पुरा गर्न आर्थिक वर्ष २०८१/०८२ को बजेटका प्राथमिकताहरू निम्नानुसार रहेका छन्:**

- (क) सम्पूर्ण स्वास्थ्य संस्थाहरूबाट निःशुल्क आधारभूत र आकस्मिक स्वास्थ्य सेवा
- (ख) गुणस्तरीय तथा व्यावसायिक शिक्षा,
- (ग) कृषि क्षेत्रलाई जलवायुमैत्री, व्यावसायिकरण, आधुनिकीकरण, विविधिकरण, बजारीकरण
- (घ) प्रधानमन्त्री रोजगार, मुख्यमन्त्री रोजगार तथा अन्य रोजगारमूलक योजना सिर्जना गरी बेरोजगारी न्यूनिकरण
- (ङ) संस्थागत सुशासन र सेवा प्रवाहलाई चुस्तदुरुस्त बनाउन नगर कार्यपालिकाको कार्यालय तथा मातहतका विभिन्न कार्यालयहरूको व्यवस्थापन,
- (च) वित्तीय क्षेत्र सुधारको लागि आन्तरिक आम्दानी संकलन तथा परिचालन,
- (छ) जलवायुमैत्री, बालमैत्री, वातावरणमैत्री स्थानीय शासन पद्धति कार्यान्वयन,
- (ज) ऐतिहासिक, धार्मिक पर्यटकीय स्थलहरूको संरक्षण, संवर्द्धन र विकास,
- (झ) गुणस्तरीय र दिगो भौतिक पूर्वाधार निर्माण,
- (ञ) लगानी प्रवर्द्धन, औद्योगिक तथा निजीक्षेत्रको विकास तथा व्यापारमा सन्तुलन,

**९. बजेट तर्जुमाका आधार:**

स्थानीय तहको अधिकार क्षेत्र, नेपालको संविधान, राज्यका निर्देशक सिद्धान्त तथा नीतिहरूलाई आधारको रूपमा लिई आगामी आ.व. ०८१/०८२ को बजेट तर्जुमा गर्दा निम्न आधारमा गरेको छु ।

- (१) स्थानीय सरकार सञ्चालन ऐन, २०७४
- (२) स्थानीय तहको योजना तथा बजेट तर्जुमा सम्बन्धी दिग्दर्शन, २०७८
- (३) अर्थ मन्त्रालयबाट जारी स्थानीय तहमा बजेट तर्जुमा मार्गदर्शन,
- (४) महालेखा नियन्त्रक कार्यालयबाट जारी एकीकृत आर्थिक संकेत तथा वर्गिकरण र व्याख्या २०७४,
- (५) आन्तरीक राजश्व,
- (६) संघीय सरकार र प्रदेश सरकारबाट उपलब्ध गराइएको बजेट सीमा र मार्ग निर्देशन
- (७) दिगो विकासका लक्ष्यहरू,
- (८) नेपाल सरकारको १६औं योजना र कर्णाली प्रदेश सरकारको आवधिक योजना,
- (९) लेकवेशी नगरपालिकाको आवधिक योजना,
- (१०) नगरपालिकाका पदाधिकारीज्यूहरू, राजनीतिक दल, विषयगत शाखा, नीजि क्षेत्र, विभिन्न सञ्जालहरू, शिक्षक, बुद्धिजीवि, उद्योगी, व्यवसायी र नागरिक समाजबाट प्राप्त राय सुझावहरू ।

**१०. लेकवेशी नगरपालिकाको योजनाहरू निम्न आधारहरूमा प्राथमिकीकरण गरेको छु,**

- आर्थिक विकास र गरिबी निवारणमा प्रत्यक्ष योगदान पुर्याउने ।
- उत्पादन र छिटो प्रतिफल दिने ।
- राजश्व परिचालनमा योगदान पुर्याउने ।
- संस्थागत विकास र सुशासनमा योगदान पुर्याउने ।
- स्थानीय स्रोत साधनमा आधारित भई जनसहभागिता अभिवृद्धि गर्ने ।
- लैङ्गिक समानता र सामाजिक समावेशीकरणमा अभिवृद्धि गर्ने ।
- दिगो विकास, वातावरण संरक्षण र विपद् व्यवस्थापनमा योगदान पुर्याउने ।

- स्थान विशेषको संस्कृति र पहिचान अभिवृद्धि गर्ने ।
- स्वास्थ्य क्षेत्रलाई सम्बोधन गर्ने ।
- क्रमागत अधुरा योजनाहरूलाई सम्पन्न गर्ने ।

**११. बजेटको समग्र नीतिहरू:**

- १) कृषि क्षेत्रको व्यावसायिकरण, विविधिकरण, उत्पादन र उत्पादकत्व वृद्धि गर्न स्थानीय सम्भाव्यता, तुलनात्मक लाभ तथा विशिष्ट अवसरको उपयोग गरी आयआर्जन तथा रोजगारका थप अवसर सिर्जना गरिनेछ ।
- २) रोजगारमूलक योजना तथा कार्यक्रम कार्यान्वयन गरी नगरपालिकामा नै रोजगारीका थप अवसरहरू सिर्जना गरिनेछ ।
- ३) नगर कार्यपालिकाको कार्यालय तथा वडा कार्यालयहरूको भौतिक पूर्वाधार, जनशक्ति र स्रोत साधनको व्यवस्थापन गरी सेवा प्रवाहलाई चुस्त दुरुस्त बनाई सुशासनको प्रत्याभूति गराइनेछ ।
- ४) स्थानीय तहको अधिकार क्षेत्र भित्र नगरपालिकाले लगाउन र उठाउन पाइने कर, गैर कर तथा राजश्वका स्रोतको पहिचान, संकलन, उपलब्ध स्रोतहरूको अधिकतम प्रयोग गरी करको दर र दायरामा वृद्धि गरी आन्तरिक राजश्व बढाइनेछ ।
- ५) नगरपालिका क्षेत्र भित्र वातावरण मैत्री, बालमैत्री, समावेशी स्थानीय शासन पद्धति कार्यान्वयनमा ल्याइनेछ ।
- ६) ऐतिहासिक, धार्मिक, पर्यटकीय स्थलहरूको पहिचान, संरक्षण र सम्बर्द्धनमा जोड दिइनेछ ।
- ७) नगरपालिका भित्रका सामुदायिक विद्यालयहरूको शैक्षिक गुणस्तर वृद्धि गर्न विभिन्न कार्यक्रमहरू सञ्चालन गरिनेछ ।
- ८) नगरपालिकाको सामाजिक, भौतिक र आर्थिक विकासका लागि क्षेत्रगत गुरुयोजना र रणनीतिक गुरुयोजना निर्माण गरी योजनावद्ध विकास अभियानहरू सञ्चालन गर्न विभिन्न सरकारी, गैरसरकारी तथा दातृ निकायहरूसँग समन्वय र सहकार्य गरिनेछ ।
- ९) यस नगरपालिकाको वडा नं. ५ भौगोलिक अवस्थाले विकट र क्षेत्रफलको हिसाबले ठुलो भुगोल र बस्तीहरूको अवस्था आर्थिक, सामाजिक हिसाबले कमजोर भएकोले उक्त वडालाई विशेष वडाको रूपमा लिई संघ, प्रदेश र पालिका तथा साझेदार संघ/संस्थाहरूबाट हुने कार्यक्रमहरूमा विशेष प्राथमिकता दिइनेछ ।

**१२. आर्थिक वर्ष २०८१/०८२ को विनियोजित बजेट**

सभाध्यक्ष महोदय,

अब म आ.व. ०८१/०८२ को विनियोजित बजेट प्रस्तुत गर्न चाहन्छु । जसको लागि देहाय बमोजिम आय तथा व्यय अनुमान गरेको छु ।

क्र.स.	शिर्षक	अनुमान	कैफियत
क	आय	५८३२५९६९४	
१	राजश्व	८७९५०००	
१.१	आन्तरिक स्रोत	८७९५०००	
१.२	राजश्व बाँडफाँड	१२२७०७६९४	
१.२.१	नेपाल सरकार	१११९०००००	
१.२.२	प्रदेश सरकार	२८०७६९४	
१.२.३	स्थानीय सरकार	८००००००	
२.	अन्तर सरकारी वित्तिय हस्तान्तरण	४४६१५७०००	
२.१	संघीय सरकार	४०५१०२०००	
२.१.१	समानीकरण अनुदान	१११७०००००	

२.१.२	सशर्त अनुदान	२८५४०२०००	
२.१.३	विशेष अनुदान	८००००००	
२.२	प्रदेश सरकार	४१०५५०००	
२.२.१	समानीकरण अनुदान	१२८५१०००	
२.२.२	सशर्त अनुदान	२८२०४०००	
३	अन्य अनुदान	५६०००००	
३.१	सडक बोर्ड	५६०००००	
ख.	व्यय अनुमान	५८८२५९६९४	
१	चालु	४२७३९५०००	
२	पूँजिगत	१६०८६४६९४	
ग	बजेट बचत+ /न्यून-	५००००००	
घ	गत वर्षको नगद मौज्जात	५००००००	

### नगर सभाका सभाध्यक्ष ज्यू

आर्थिक वर्ष २०८१/०८२ का लागि कुल जम्मा रु. ५८ करोड ८२ लाख ५९ हजार ६ सय ९४ रुपैया मात्र विनियोजन गरेको छु । कुल विनियोजित बजेट मध्ये चालु तर्फ ४२ करोड ७३ लाख ९५ हजार र पूँजिगत तर्फ १६ करोड ८ लाख ६४ हजार ६ सय ९४ रुपैया विनियोजन गरेको छु ।

आगामी आर्थिक वर्ष २०८१/०८२ मा अनुमान गरिएको खर्च मध्ये आन्तरिक श्रोतबाट रु. ८७ लाख ९५ हजार, संघीय सरकारबाट प्राप्त वित्तीय समानीकरण अनुदानबाट रु. ११ करोड १७ लाख रुपैयाँ, संघीय सरकारबाट प्राप्त सशर्त अनुदान रु. २८ करोड ५४ लाख २ हजार रुपैयाँ, संघीय राजस्व बाँडफाँड रु. ११ करोड १९ लाख रुपैया, संघीय सरकारबाट प्राप्त विशेष अनुदान बाँडफाँड रु. ८० लाख रुपैया, प्रदेश सरकारबाट प्राप्त वित्तीय समानीकरण अनुदान रु. १ करोड २८ लाख ५१ हजार रुपैया, प्रदेश सरकारबाट प्राप्त राजस्व बाँडफाँड रु. २८ लाख ७ हजार ६ सय ९४ रुपैयाँ, स्थानीय राजस्व बाँडफाँडबाट रु. ८० लाख, प्रदेश सरकारबाट सशर्त अनुदान रु. २ करोड ८२ लाख ४ हजार रुपैया, सडक बोर्ड नेपालबाट रु. ५६ लाख र पालिकाको गत वर्षको बैक मौज्जात रु. ५० लाख परिचालन गरिनेछ । लेकवेशी नगरपालिकाको समग्र वार्षिक अनुमानित बजेटलाई अनुसूचीमा उल्लेख गरेको छु ।

### नगर सभाका सभाध्यक्ष ज्यू

- १) यस नगरपालिका क्षेत्र भित्रका सामुदायिक विद्यालयहरूका विद्यार्थीहरूको दिवा खाजाको व्यवस्थापनको लागि आवश्यक बजेट विनियोजन गरेको छु ।
- २) यस नगरपालिका अन्तर्गतका स्वास्थ्य संस्थाहरूका लागि आधारभूत तथा आकस्मिक स्वास्थ्य सेवाको लागि आवश्यक औषधी खरिदका लागि आवश्यक बजेट विनियोजन गरेको छु ।
- ३) यस नगरपालिका अन्तर्गतका सामुदायिक विद्यालयहरूमा आधारभूत तह (कक्षा ६-८) र माध्यमिक तह (कक्षा ९-१०) मा अंग्रेजी, गणित र विज्ञान विषयमा शिक्षण सहयोग अनुदानका लागि आवश्यक बजेट विनियोजन गरेको छु ।
- ४) यस नगरपालिका क्षेत्र भित्र खाद्यान्न बाली लगायतको कृषि उत्पादकत्वमा वृद्धि गर्न किसानहरूका लागि उन्नत बीउ उपयोग गर्न बीउ वितरणमा प्रोत्साहन अनुदानका लागि आवश्यक बजेट विनियोजन गरेको छु ।

- ५) स्वास्थ्य संस्थाहरूमा कार्यरत स्वास्थ्यकर्मीहरूको तालिम, महिला स्वास्थ्य स्वयंसेविकाको तालिम र प्रोत्साहनका लागि आवश्यक बजेट विनियोजन गरेको छु ।
- ६) केन्द्रबाट छनोट भएका नगरपालिका भित्रका नमुना विद्यालय, विशेष विद्यालयको स्वीकृत गुरुयोजना अनुरूप भौतिक पूर्वाधार विकास तथा प्राविधिक धार पठनपाठन हुने विद्यालयलाई ल्याव व्यवस्थापनमा अनुदानका लागि आवश्यक बजेट विनियोजन गरेको छु ।
- ७) यस नगरपालिकाको वडा नं. ४ दशरथपुरमा रहेको कृषि क्याम्पसको छात्रावास निर्माणको लागि आवश्यक बजेट विनियोजन गरेको छु ।
- ८) पालिकाको कृषि, पशुपन्छी तथाङ्क अद्यावधिक गर्नका लागि आवश्यक बजेट विनियोजन गरेको छु ।
- ९) पालिकामा रहेका किसानहरूको सूचीकरणका लागि किसान सूचीकरण कार्यक्रम सञ्चालन गर्नका लागि आवश्यक बजेट विनियोजन गरेको छु ।
- १०) गरिबी निवारणका लागि लघु उद्यम विकास कार्यक्रम अन्तर्गत आवश्यकता, पहिचानका आधारमा पुर्नताजगी, एडभान्स सीप विकास तालिम कार्यक्रम र नयाँ लघु उद्यमी सिर्जनाका लागि कार्यक्रम सञ्चालन गर्न आवश्यक बजेट विनियोजन गरेको छु ।
- ११) पालिकामा दुध र दुग्धजन्य पदार्थको उत्पादनमा वृद्धि गर्नका लागि डेरी प्रवर्द्धन तथा अनुदान कार्यक्रमका लागि आवश्यक बजेट विनियोजन गरेको छु ।
- १२) प्रति विद्यार्थी लागतका आधारमा सिकाइ सामाग्री तथा डिजिटल सिकाइ सामाग्री व्यवस्थाको लागि विद्यालयलाई अनुदान कार्यक्रम सञ्चालन गर्न आवश्यक बजेट विनियोजन गरेको छु ।
- १३) प्रारम्भिक बाल विकास सहजकर्ताहरूको पारिश्रमिक तथा विद्यालय कर्मचारी व्यवस्थापन अनुदान कार्यक्रमलाई निरन्तरता दिन आवश्यक बजेटको विनियोजन गरेको छु ।
- १४) पालिकाको बेरोजगारीलाई न्यूनिकरण गर्न पारिवारीक खेती प्रवर्द्धन कार्यक्रमका लागि आवश्यक बजेट विनियोजन गरेको छु ।
- १५) पालिका भित्रका बालबालिकाहरूको पोषणमा सुधार गर्नका लागि पोषण कार्यक्रम र पोषणमैत्री स्थानीय शासन प्रवर्द्धनका लागि आवश्यक बजेट विनियोजन गरेको छु ।
- १६) पालिका भित्रका मृगौला प्रत्यारोपण गरेका, डायलाइसिस गराइरहेका, क्यान्सर रोगी र मेरूदण्ड पक्षघातका बिरामीहरूहरू औषधी उपचार खर्च वापत मासिक रूपमा उपलब्ध गराउनका लागि आवश्यक बजेट विनियोजन गरेको छु ।
- १७) यस नगरपालिका अन्तर्गतको मंगले, खुनुर्के सस्पेन्सन ब्रिज, वनकुनाका लागि रू. १० लाख विनियोजन गरेको छु ।
- १८) पशुपन्छीमा आउन सक्ने महामारी तथा आकस्मिक रोग नियन्त्रण कार्यक्रमका लागि आवश्यक बजेट विनियोजन गरेको छु ।
- १९) विपद्को समयमा सिकाइ निरन्तरताका लागि सिकाइ आपुरण तथा द्रुत सिकाइ योजना कार्यान्वयनका लागि आवश्यक बजेट विनियोजन गरेको छु ।
- २०) नगरपालिका अन्तर्गतका सामुदायिक विद्यालयहरूमा अध्ययनरत विपन्न छात्रछात्राहरूका लागि विपन्न लक्षित छात्रवृत्तिका लागि छनोट भएका कक्षा ६ देखि १२ मा अध्ययनरत विद्यार्थीका लागि छात्रवृत्ति उपलब्ध गराउन आवश्यक बजेट विनियोजन गरेको छु ।
- २१) मातृ तथा नवशिशु कार्यक्रम अन्तर्गत आमा सुरक्षा, गर्भवती उत्प्रेरणा सेवा, रक्तसञ्चार, न्यानो झोला, सुरक्षित निःशुल्क गर्भपतन र नवजात शिशुको निःशुल्क उपचारका लागि आवश्यक बजेट विनियोजन गरेको छु ।
- २२) किशोरीहरूले महिनावारी हुँदा विद्यालय छोड्ने परिपाटीलाई अन्त्य गर्न सामुदायिक विद्यालयहरूमा निःशुल्क रूपमा स्यानिटरी प्याड वितरणका लागि आवश्यक बजेट विनियोजन गरेको छु ।

- २३) प्रधानमन्त्री रोजगार, मुख्यमन्त्री रोजगार कार्यक्रमलाई निरन्तरता दिँदै रोजगारमूलक योजना तथा कार्यान्वयन कार्यक्रम मार्फत युवाहरूको विदेश पलायन हुने दर घटाउनको लागि रोजगारमूलक काम गर्न रु. १ करोड ८१ लाख ९४ हजार रूपैयाँ विनियोजन गरेको छु ।
- २४) यस नगरपालिकाको वडा नं. १० को मछेलटार, आलेढाप सिंचाई योजनाका लागि रु. १२ लाख विनियोजन गरेको छु ।
- २५) यस नगरपालिकाको वडा नं. ४ मा रहेको श्री जीवनज्योति नमुना मा.वि.को अधुरो भवन निर्माणका लागि रु.१५ लाख विनियोजन गरेको छु ।
- २६) यस नगरपालिकाको वडा नं. १ मा पदम टमट्राचोक देखि आरे चोक हुँदै नेटाली चोक, शान्ति आ.वि. चोक सम्म सडक निर्माणको लागि रु.२५ लाख रूपैयाँ विनियोजन गरेको छु ।
- २७) वडा नं. ३ को गोरामारे, मदन भण्डारी राजमार्ग देखि तिनधारा गोरामारे रिड रोड स्तरोन्नतिका लागि रु.२० लाख विनियोजन गरेको छु ।
- २८) नगरपालिकाको प्रशासकीय भवन निर्माण कार्य सम्पन्न गर्नका लागि रु. १ करोड ३० लाख विनियोजन गरेको छु ।
- २९) नगरपालिकाबाट भइरहेको सेवा प्रवाहको प्रभावकारिता र गुणस्तरीयतामा थप सुधार गर्न समय समयमा सार्वजनिक सुनुवाई, सामाजिक परीक्षण कार्य सञ्चालन गरी स्थानीय तहमा सुशासन र पारदर्शिता कायम गर्न आवश्यक बजेट विनियोजन गरेको छु ।
- ३०) पालिकामा विपद् व्यवस्थापन कार्यलाई प्रभावकारी बनाउन, विपद् जोखिममा परेका आवश्यक संरचनाहरूको पुर्नःस्थापना र सहयोग गर्नका लागि पालिकाले स्थापना गरेको विपद् व्यवस्थापन कोषका लागि आवश्यक बजेट विनियोजन गरेको छु ।
- ३१) फोहोरमैला व्यवस्थापनका लागि आवश्यक ल्याण्डफिल्ड साइट निर्माण र फोहोरमैला संकलन, ढुवानीका लागि आवश्यक सवारी साधन खरिदका लागि आवश्यक बजेट विनियोजन गरेको छु ।
- ३२) नगरस्तरीय खेलकुद विकास कार्यक्रम र राष्ट्रपति रनिङ्ग शिल्ड प्रतियोगिता सञ्चालन तथा व्यवस्थापनका लागि रु.२० लाख विनियोजन गरेको छु ।
- ३३) वडा नं. १ मा रहेको आदर्श मा.वि. लेखफर्साको अधुरो भवनको पूर्वाधार निर्माणको लागि रु.३० लाख विनियोजन गरेको छु ।
- ३४) कालिका प्रा.वि. लामिदमार भवन निर्माणको लागि रु.५ लाख विनियोजन गरेको छु ।
- ३५) वडा नं. ७ मा रहेको पशुपति मा.वि. पुल्टारको अधुरो भवन निर्माणको लागि रु.१० लाख विनियोजन गरेको छु ।
- ३६) वडा नं. २ को वडा कार्यालय र गाउँघर क्लिनिकको अधुरो भवन निर्माणको लागि रु.१५ लाख विनियोजन गरेको छु ।
- ३७) स्वास्थ्य सेवालाई सहज रूपमा प्रवाह गर्नका लागि स्वास्थ्य चौकी कल्याणको अधुरो भवन निर्माणको लागि रु.३१ लाख ७८ हजार विनियोजन गरेको छु ।
- ३८) टाढा टाढा देखि विद्यालय आउने विद्यार्थीहरूलाई यातायात सेवाको सहजताका लागि खाँडदेवी मा.वि. चौरासे र जीवनज्योति मा.वि. दशरपुरमा बस सेवा सञ्चालनका लागि आवश्यक बजेट विनियोजन गरेको छु ।
- ३९) नगरपालिका अन्तर्गतका महत्वपूर्ण सडकहरूको स्तरोन्नति, ग्राभेल, पक्की नाली विस्तारका लागि रु. ६० लाख विनियोजन गरेको छु ।
- ४०) सडक बोर्ड नेपालसँगको साझेदारीमा सडक स्तरोन्नतिका लागि रु.८० लाख विनियोजन गरेको छु ।
- ४१) नगरपालिकाको कृषि उत्पादन बढाउनका लागि खेतीयोग्य जमिनहरू मध्ये सिंचाई सुविधा नपुगेका भूमिमा सिंचाई सुविधा विकास र विस्तार गर्न सिंचाई पोखरी निर्माण, सिंचाई कुलो निर्माण, सिंचाई पाइप खरिद, लिफ्ट सिंचाइ मर्मत र मोटर खरिद लगायतका योजनाका लागि रु. ४० लाख विनियोजन गरेको छु ।

- ४२) लेकवेशी नगरपालिकामा "एक घर, एक धारा" नीति मार्फत स्वच्छ खानेपानी तथा पूर्ण सरसफाई कार्यक्रमलाई निरन्तरता दिन हेल्भेटास नेपालसँग साझेदार योजना सञ्चालनका लागि रु. ६० लाख र अन्य खानेपानी योजना निर्माणका लागि रु. २५ लाख गरी जम्मा रु. ८५ लाख विनियोजन गरेको छु ।
- ४३) सामाजिक न्याय, सामाजिक समानता र समता, सामाजिक सुरक्षा तथा संरक्षणको माध्यमबाट सामाजिक र आर्थिक रूपमा पछाडी परेका वर्ग, समुदाय र जातिको उत्थान, अनाथ र असहाय बालबालिकाको लागि "बालबालिका संरक्षण कोष" लाई प्रभावकारी कार्यान्वयन, महिला, बालबालिका, ज्येष्ठ नागरिक, अपाङ्गता भएका व्यक्ति एवं लैङ्गिक तथा यौनिक अल्पसंख्यकको हित, संरक्षण र समस्या सम्बोधन गर्न प्रदेश सरकार र संघीय सरकारसँग समन्वय र सहकार्य, सामाजिक सुरक्षा भत्ता र व्यक्तिगत घटना दर्ता कार्यलाई प्रभावकारी बनाउन, सामाजिक सुरक्षा भत्ता वितरण कार्यलाई सरल र सहज बनाउन रकम विनियोजन गरिएको छ ।
- ४४) प्राकृतिक चिकित्सा पद्धतिबाट हुने उपचारका लागि पालिकामा रहेको नागरिक आरोग्य सेवा केन्द्रलाई निःशुल्क औषधी वितरणका लागि आवश्यक पर्ने औषधी तथा उपकरणहरूको व्यवस्थापन गर्न आवश्यक रकम विनियोजन गरेको छु ।
- ४५) स्थानीय सरकारबाट निर्माण तथा सञ्चालनमा रहेका सबै प्रकारका आयोजनाहरूको दिर्घकालिन व्यवस्थापन जनस्तरबाटै गर्नको लागि मर्मत सम्भार कोष स्थापना गरी आवश्यक रकम व्यवस्था गरेको छु ।
- ४६) नगरपालिकाको शासकीय प्रबन्धको सुदृढिकरण, प्रशासनिक र वित्तीय प्रणालीलाई मितव्ययी, पारदर्शी, चुस्तदुरुस्त बनाउन, आयोजना तथा कार्यक्रम कार्यान्वयनलाई प्रभावकारी, सेवा प्रवाहलाई प्रविधिमैत्री र सेवाग्राहीमैत्री, गुणस्तरीय, अनुगमन र मूल्याङ्कनलाई मापनयोग्य बनाई नगरपालिकाको संस्थागत स्वमूल्याङ्कन, वित्तीय सुशासन जोखिम मूल्याङ्कन, कार्यसम्पादन मूल्याङ्कन र आर्थिक विकास मूल्याङ्कनमा नगरपालिकालाई उत्कृष्ट स्थानीय तहको रूपमा स्थापित गर्न आवश्यक बजेट विनियोजन गरेको छु ।
- ४७) नगरपालिकाको संस्थागत विकास, आर्थिक विकास, सामाजिक विकास र भौतिक पूर्वाधारको विकासका लागि नेपाल सरकार, प्रदेश सरकार, जिल्ला समन्वय समिति, स्थानीय छिमेकी पालिका, सरकारी तथा गैर सरकारी संघसंस्था र दातृ निकायहरूसँग आवश्यक समन्वय र सहकार्य गर्नको लागि आवश्यक बजेट विनियोजन गरेको छु ।

### नगर सभाका सभाध्यक्ष ज्यू,

यस लेकवेशी नगरपालिकाको नगरसभाको १५औं अधिवेशनका सभाध्यक्ष ज्यू, प्रमुख प्रशासकीय अधिकृत ज्यू, नगरसभाका सम्पूर्ण सदस्यज्यूहरू, सम्पूर्ण कर्मचारीज्यूहरूका साथै पत्रकार मित्रहरू प्रति हार्दिक आभार व्यक्त गर्दै कार्यक्रम तथा बजेट माथि रचनात्मक सुझावहरू प्राप्त हुने आशा लिदै प्रस्तुत बजेट पारित गर्न सहयोग प्राप्त हुनेछ र पारित पश्चात् सफल कार्यान्वयनको लागि आ-आफ्नो क्षेत्रबाट यहाँहरूको महत्वपूर्ण सहयोगको अपेक्षा गर्दै सबै प्रति हार्दिक कृतज्ञता सहित धन्यवाद ज्ञापन गर्दछु ।

धन्यवाद !

विमला खड्गलुक  
नगर उप-प्रमुख  
लेकवेशी नगरपालिका सुर्खेत

मिति: २०८१ असार १० गते सोमबार